


## San Louis u Santa Zélie Martin

Louis u Zélie Martin, huma magħrufa l-aktar bħala l-ġenituri ta' Santa Tereza tal-Bambin Ġesù u tal-Wiċċ ta' Kristu, iżda din il-koppja hija mudell ta' qdusija fiha infisha. San Louis u Santa Zélie Martin huma l-ewwel koppja miżżewġa li ġew imxandra qaddisin flimkien.

Louis twieled fit-22 ta' Awwissu 1823 f'Bordeaux fi Franza. Ix-xewqa tiegħu kienet li jsir reliġjuż iżda ma aċċettawx il-Patrijiet Agostinjani għaliex ma kienx jaf il-Latin u sar arloġġar. Zélie (Azélie-Marie) twieledet fit-3 ta' Diċembru 1831. Hija wkoll f'żgħożita kienet tittama li ssir reliġjuża, xtaqet issir soru imma ma ħallewhiex tidhol fin-novizzjat għaliex kienet tbatu minn qtugħ tan-nifs u kienet tuġagħha ħafna rasha. Hija fehmet li l-ħajja reliġjuża ma kientx ir-rieda ta' Alla għaliha. Il-Mulej jagħlaq bieb biex hu jiftaħ mija.



Louis u Zélie iltaqgħu f'Alençon u iżżewġu fit-13 ta' Lulju 1858 wara tlett xhur ta' għerusija fil-bażilika tal-Assunta f'Alençon. Għal kwazi sena l-koppja ma kkunsmawhx iż-żwieġ, iżda fuq il-parir tal-konfessur tagħhom biddlu l-ħsieb u ddeċidew li jkollhom familja kbira għall-glorja ta' Alla. Huma kellhom disat itfal, li ħamsa minnhom għazlu l-ħajja reliġjuża.

Bħal kull familja oħra, kemm Louis u anki Zélie kellhom imorru għax-xogħol. Louis kien jaħdem fil-ħanut tiegħu ta' arloġġier. Zélie kienet taf taħdem ħafna l-bizzilla. Tant kellha suċċess li bdiet tagħmel il-bizzilla ta' Alençon li għadha famuża sal-lum u li f'Alençon kienet tagħti ħafna xogħol lil ħafna familji.

B'hekk il-familja kienet tgħaddiha tajjeb finanzjarjament. Ma dan kollu ma kienux jiftaħru. Għalhekk bħala familja kienu jgħixu ħajja komda imma l-problemi ma naqsux bħal meta sofrew it-telf ta' erba' minn uliedhom ta' età żgħira. Kellhom disgħat itfal, żewġ subien u seba bniet. Imma minnhom dawn id-disgħat itfal, erbgħa mienu żgħar. Zélie kienet omm ta' ħlewwa kbira ma' uliedha. F'waħda mill-ittri tagħha bid-data tal-4 ta' April 1868, Zélie kitbet hekk: "huwa xogħol tant sabiħ li tiegħu ħsieb uliedek, għax b'hekk l-ulied iħossuhom li kienu tant mixtieqa u li l-

ġenituri qegħdin jgħixu għalihom. Dan jogħgob ħafna lil Alla u lill-ġenituri wkoll u għalhekk isiru ħaġa waħda.”

Il-fidi tagħhom kienet fidi ħajja. It-talb fil-familja u s-smiġ tal-quddies kien ikun ta' kuljum. Huma kienu jħarsu l-Ħadd, Jum il-Mulej u dakinhar ma kienx isir xogħol. Huma kienu jersqu ta' spiss għas-sagrament tal-qrar u jieħdu sehem attiv fil-ħajja tal-parroċċa. Il-koppja għexet ħajja modesta, kienet tagħmel ħafna karità u tgħin lill-fqar. Huma għallmu lil uliedhom il-virtù tal-karità għax kienu jagħmlu ħafna karità ma min kien ikollu bżonn fis-skiet billi kienu jkunu huma stess li jmorru jħabbtu l-bibien ta' dawk li kienu fil-bżonn.

Santa Tereza aktar tard kitbet f'ittra tagħha tas-26 ta' Lulju 1897: "Alla tani missier u omm li kienu aktar denja tas-sema milli tal-art."

Zélie, omm Santa Tereza mardet bil-kanċer tas-sider u mietet fit-28 ta' Awwissu 1877, wara 19-il sena żwieġ, fl-età ta' 45 sena. L-iżgħar tifla tagħha kellha biss 4 snin. Louis u t-tfal tiegħu marru joqgħodu ġewwa Lisieux. Waħda wara l-oħra l-ħames uliedu l-bniet ħallewh u daħlu sorijiet, uħud mal-Karmelu u oħrajn f'kongregazzjonijiet oħra. Minkejja s-solitudni tiegħu huwa qal: "Huwa unur kbir għalija li l-Mulej għażel li jieħu t-tfal tiegħi kollha. Li kieku kelli xi ħaġa aħjar minn uliedi, ma kontx noqgħod naħsiba biex noffriha lilu." Louis marad ħafna u għadda tlett snin rikoverat fl-isptar ta' Bon Saveur f'Canes għaliex kellu stroke, wieħed wara l-ieħor. Huwa miet fid-29 ta' Lulju 1894.

Louis u Zélie Martin kienu dikjarati venerabli mill-Papa Qaddis Ġwanni Pawlu II fit-28 ta' Marzu 1994. Huma ġew iddikjarati Beati mill-Kardinal Jose Saraiva Martins il-mibgħut tal-Papa Benedittu XVI fid-19 ta' Ottubru 2008 ġewwa l-Bażilika ta' Santa Tereza tal-Bambin Ġesù u tal-Wiċċ ta' Kristu, fl-Lisieux Franza. Dan ġara wara li kien approvat il-miraklu tal-fejqan ta' tat-tifel Pietro Schilirò, minn Monza l-Italja wara li dan kien twieled b'malformazzjoni tal-pulmun u li għalih ma kienx hemm tama ta' fejqan u li jgħix. Huma mbagħad kienu mxandra qaddisin, kważi sebgħa snin wara mill-Papa Franġisku fit-18 ta' Ottubru 2015, waqt is-Sinodu tal-Isqfijiet fuq il-Familja li sar fil-Vatikan. Il-mirkalu li bih kienu ġew dikjarati qaddisin kien tal-fejqan ta' tarbija minn Valenzia, Spanja jisimha Carmen. Hija twieldet erbgħa t'ijiem qabel dawn ġew dikjarti Beati, u li għaliha tmien tobbja xehdu li ma kienx hemm spejzzjoni xjentifika għall-fejqan tagħha.

F'omelija li għamel Mons Arċisqof Charles J. Scicluna waqt Quddiesa fl-okkażjoni tal-Kanonizzazzjoni ta' Louis u Zélie Martin nhar il-Ħamis 22 t'Ottubru 2015 qal hekk, "Il-Papa Franġisku, meta ppropona lil San Louis Martin u lil Santa Zélie Martin bħala eżempju ta' qdusija fiż-żwieġ, tana kelma ta' għerf importanti. M'għamlux affarijiet

straordinarji imma l-ħajja miżżewġa għexuha b'mod straordinarjament tajjeb. Il-frott tagħhom juri wkoll min kienu għax int is-siġra tarafha mill-frott tagħha. Uliedhom ukoll huma xhieda tal-qdusija tal-mama u tal-papa tagħhom. Jiena nixtieq nafda lil miżżewġin kollha tad-djoċesi tagħna għall-interċessjoni ta' dawn il-qaddisin San Louis u Santa Zélie Martin. Din il-koppja miżżewġa, qaddisin quddiem il-Mulej, li jidhlu għalina biex fil-familji tagħna jkun hemm l-għożża, ikun hemm spirtu ta' umiltà, spirtu ta' mħabba, ta' ħniena, spirtu ta' talb."

It-tifkira tagħhom issir fit-12 ta' Lulju.

**[www.fleurdelysparish.com](http://www.fleurdelysparish.com)**

Find us on 

***[fleurdelysmalta.parish](https://www.facebook.com/fleurdelysmalta.parish)***